

## عاشق و معشوق، الفاظ کا مقدس استعمال

مفتی منیب الرحمن<sup>○</sup>

یہ سوال کہ ”کیا اللہ تعالیٰ کے لیے ’عاشق‘ یا ’معشوق‘ یا ’مشوق‘ کے کلمات استعمال کرنا جائز ہیں؟ رسول اللہ صلی اللہ علیہ وسلم سے اظہارِ محبت کے لیے عشقِ رسول کا لفظ استعمال کرنا یا یہ کہنا کہ ”فلاں عاشقِ رسول ہے یا میں عاشقِ رسول ہوں“، شرعاً جائز ہے، نیز کیا رسول اللہ صلی اللہ علیہ وسلم کو معشوق کہنا جائز ہے؟ ہم عشقِ حقیقی اور عشقِ مجازی کے الفاظ سننے رہے ہیں، کیا ان میں کوئی معنوی فرق ہے، نیز نعت یا سلام میں یہ شعر پڑھنا کیسا ہے: ”مفتی کیا، خود خدا شیدا ہے تمہارا؟“

سب سے پہلے عشق کے معنی بیان کیے جاتے ہیں، الْمُعْجَمُ التَّوْسِیْطُ کے مطابق: ’عشق‘ کے لغوی معنی ہیں: ”بہت شدت سے محبت کرنا، کسی شے کے ساتھ دل کا وابستہ ہو جانا، چٹ جانا“۔ مِصْبَاحُ الْمُفِیْدِ میں ہے: ”محبت میں افراط (یعنی حد سے تجاوز یا انتہائی درجے کی محبت) کو ’عشق‘ کہتے ہیں، الْمُفْجِدُ میں ہے: ”بہت زیادہ محبت کرنا، محبت میں حد سے بڑھ جانا، عَشِيقٌ بِاللَّسِی: چمٹنا، العِشْقُ: محبت کی زیادتی، اس کا اطلاق پارسائی اور غیر پارسائی دونوں اعتبار سے ہوتا ہے“۔ ہندی میں ’عشق‘ پینچاں، ایک بیل کو کہتے ہیں، اردو زبان میں اسے ’آکاس بیل‘ کہتے ہیں، یہ درخت سے لپٹ جاتی ہے اور اس کو برگ و بار یعنی شاخوں، پتوں اور پھولوں سے محروم کر دیتی ہے، پھر وہ زرد ہو جاتا ہے اور کچھ دنوں کے بعد خشک ہو جاتا ہے۔

پس جب ’عشق‘ قلبِ عاشق پہ چھا جاتا ہے تو اس کو زرد و اور لاغر بدن بنا دیتا ہے۔ اللہ تعالیٰ کی ذات کے لیے عاشق، معشوق اور مشوق کے کلمات استعمال کرنا شریعت کی رو سے

درست نہیں۔ شاقٌ يَشْفُقُ شَوْقًا کے معنی ہیں: ”شوق دلانا“، اس کی صفتِ مفعولی مشوق ہے۔ شوق کے معنی ہیں: ”سخت خواہش، بڑی آرزو“۔ بعض فقہا و علما نے اسے ’بدعت‘ کہا ہے اور اللہ تعالیٰ کے لیے ایسے کلمات استعمال کرنے والے کو بدعتی قرار دیا گیا ہے، البتہ اس کی تکفیر نہیں کی جائے گی، بعض علماء نے کہا ہے: ’ایسے شخص کو سزا دی جائے گی‘۔

اسی طرح رسول اللہ صلی اللہ علیہ وسلم کے آداب میں سے ایک یہ ہے: ”آپ صلی اللہ علیہ وسلم کے لیے صریح اہانت کا کلمہ تو درکنار، ایسا ذومعنی کلمہ بھی استعمال کرنا جائز نہیں، جس کا ایک معنی تعظیم کا ہو اور بولنے والے کی نیت بھی تعظیم کی ہو، لیکن اس کے ایک دور کے معنی اہانت کے بھی نکل سکتے ہوں، کیونکہ کوئی بدنیت اور بد عقیدہ شخص ایسے کلمات بول کر اہانت کا معانی مراد لے سکتا ہے“۔ جب رسول اللہ صلی اللہ علیہ وسلم کی صحابہ کرامؓ کے ساتھ مجلس منعقد ہوتی، آپ صلی اللہ علیہ وسلم کے ارشاداتِ مبارکہ کا سلسلہ جاری ہوتا اور کوئی بات کسی صحابی کی سمجھ میں نہ آتی، تو وہ عرض کرتے: رَاعِيْنَا يَا رَسُولَ اللَّهِ، ”یعنی اے اللہ کے رسول! ہماری رعایت فرمائیے، ہماری طرف توجہ فرمائیے، اپنی بات مکرر ارشاد فرمائیے“۔ صحابہ کرام رضوان اللہ اجمعین کی نیت درست ہوتی تھی، لیکن بعض منافقین اور یہود بد نیتی سے اس لفظ کو امالہ (Tilt) کر کے رَاعِيْنَا کہتے اور باہر آ کر اپنی مجلسوں میں اس کا مذاق لیتے کہ ہم نے انھیں بنا دیا، کیونکہ رَاعِيْنَا کے معنی ہیں: ’ہمارا چرواہا‘ اور بعض اسے ’رعن‘ سے لیتے اور رعونت کے معنی ہیں: ’بے وقوف ہونا‘۔

اللہ تعالیٰ نے نبی مکرم صلی اللہ علیہ وسلم کی شان میں ذومعنی لفظ کے استعمال سے منع فرمادیا اور تنبیہ فرمائی کہ پہلی مرتبہ ہی نبی صلی اللہ علیہ وسلم کی بات غور سے سن لیا کرو، تاکہ آپ صلی اللہ علیہ وسلم کو دوبارہ زحمت دینے کی نوبت ہی نہ آئے۔ اللہ تعالیٰ نے فرمایا: يَا أَيُّهَا الَّذِينَ آمَنُوا لَا تَقُولُوا رَاعِيْنَا وَقُولُوا انظُرْنَا وَاسْمَعُوا (البقرہ ۲: ۱۲۰) ”اے ایمان والو! رَاعِيْنَا نہ کہا کرو، بلکہ انظُرْنَا (ہماری طرف توجہ فرمائیے!) کہا کرو اور (بہتر یہ ہے کہ پہلے ہی) توجہ سے سن لیا کرو“۔ ذومعنی لفظ کو ہم انگریزی میں Ambiguous سے تعبیر کر سکتے ہیں، لغت میں اس کے معنی ہیں: ’ایسا لفظ جس کے ممکنہ طور پر ایک سے زائد معانی ہوں، اس سے بعض صورتوں میں ابہام بھی پیدا ہوتا ہے‘۔

نیز فرمایا: مِنَ الَّذِينَ هَادُوا يُخَرِّفُونَ الْكَلِمَ عَنْ مَوَاضِعِهِ وَيَقُولُونَ سَمِعْنَا

وَعَصَيْنَا وَاسْتَمَعْ غَيْرَ مُسْتَجٍ وَرَاعِنَا لَيًّا بِالْسُنَنِهِمْ وَطَعْنَا فِي الدِّينِ ۖ وَلَوْ أَنَّهُمْ قَالُوا سَمِعْنَا وَأَطَعْنَا وَاسْتَمَعْنَا وَانْظُرْنَا لَكَانَ خَيْرًا لَّهُمْ وَأَقْوَمًا ۖ وَلَكِنْ لَعَنَهُمُ اللَّهُ بِكُفْرِهِمْ فَلَا يُؤْمِنُونَ إِلَّا قَلِيلًا ﴿۴۶﴾ (النساء: ۴۶) ”یہودیوں میں سے کچھ لوگ اللہ کے کلمات کو ان کی جگہوں سے پھیر دیتے ہیں اور کہتے ہیں: ہم نے سنا اور نافرمانی کی (اور آپ سے کہتے ہیں: سنیے آپ نہ سنائے گئے ہوں اور اپنی زبانیں مروڑ کر دین میں طعن کرتے ہوئے ’رَاعِنَا‘ کہتے ہیں اور اگر وہ کہتے: ہم نے سنا اور ہم نے اطاعت کی اور آپ ہماری بات سنیں اور ہم پر نظرِ کرم فرمائیں تو یہ اُن کے لیے بہتر اور درست ہوتا، لیکن اللہ تعالیٰ نے ان کے کفر کے سبب اُن پر لعنت فرمائی ہے، سو ان میں سے کم لوگ ہی ایمان لائیں گے۔“

قرآن کریم اور احادیث مبارکہ میں اللہ تعالیٰ اور اُس کے رسولؐ کے لیے ’حُب‘ کا کلمہ آیا ہے، اُس کی انتہا کو ’أَشَدُّ‘ سے تعبیر کرتے ہوئے فرمایا: وَمِنَ النَّاسِ مَن يَتَّخِذُ مِنْ دُونِ اللَّهِ أَندَادًا يُحِبُّونَهُمْ كَحُبِّ اللَّهِ وَالَّذِينَ آمَنُوا أَشَدُّ حُبًّا لِلَّهِ ﴿البقرہ: ۱۶۵﴾، ”بعض لوگ اللہ کے غیر کو اللہ کا شریک قرار دیتے ہیں اور اُن سے اللہ جیسی محبت کرتے ہیں اور جو لوگ ایمان لاچکے ہیں، وہ سب سے زیادہ اللہ سے محبت کرنے والے ہیں۔“

علامہ حسین بن محمد راغب اصفہانی لکھتے ہیں: ”بعض اولیائے کرام اور بعض متقدمین نے اللہ تعالیٰ سے اظہارِ محبت کے لیے لفظ معشوق اور مَشُوق استعمال کیا ہے، مگر اہل علم نے دو وجہ سے اسے ناپسند کیا ہے: ایک یہ کہ اللہ تعالیٰ کے اسمائے مبارکہ توفیقی ہیں (یعنی نقل و سماع پر موقوف ہیں، عقل پر موقوف نہیں ہیں) اور دوم یہ کہ اس کا اطلاق جسمانی لذتوں میں (زیادہ) متعارف ہے، (تفسیر امام راغب اصفہانی، ج ۱، ص ۴۹)۔“ علامہ ابن قیم لکھتے ہیں: ”اہل علم نے اس میں اختلاف کیا ہے کہ آیا یہ کلمہ (عاشق یا معشوق) اللہ تعالیٰ کی ذات کے لیے بولا جاسکتا ہے، صوفیا کی ایک جماعت نے کہا ہے: اس میں کوئی حرج نہیں ہے اور انھوں نے اس بابت اثر نقل کیا ہے، لیکن ایسا اثر کہیں ثابت نہیں ہے اور اسی میں ہے: عشق کرنے والا کہے گا: ”اس نے مجھ سے عشق کیا یا میں نے اس سے عشق کیا“ اور جمہور علماء نے کہا: یہ کلمہ اللہ تعالیٰ کی ذات کے بارے میں نہیں بولا جائے گا، پس یہ نہیں کہا جائے گا: ”وہ (فلاں) سے عشق فرماتا ہے“ اور یہ بھی نہیں کہا جائے گا:

”اُس کے بندے نے اُس سے عشق کیا“، محدثین کی اصطلاح میں ”اثر“، قول صحابی کو کہتے ہیں۔  
 قرآن کریم میں اللہ تعالیٰ سے محبت کے حوالے سے البقرہ: ۱۶۵، ۱۹۵، ۲۲۲، آل عمران: ۳۱، ۷۶، ۱۳۴، ۱۴۶، ۱۵۹، توہ: ۲۴ اور دیگر مقامات پر اَحَبُّ، مُحِبُّ، مُحِبُّونَ، مُحِبَّتَا کے الفاظ آئے ہیں، نیز حدیثِ پاک میں ہے: ”جو میری رضا کے لیے آپس میں محبت کریں، باہم مل بیٹھیں، ایک دوسرے سے ملاقات کریں اور ایک دوسرے پر مال خرچ کریں، ان کی محبت میرے ذمہ کرم پر ہے، (مسند احمد: ۲۲۰۳۰)“، بندوں پر اللہ تعالیٰ کے جو حقوق واجب ہیں، بندہ اُن کا حق ادا نہیں کر سکتا، اللہ تعالیٰ کا فرمان ہے: **وَإِنْ تَعَدَّوْا اِعْمَآةَ اللّٰهِ لَا تُخْصَوْهَا ۗ اِنَّ اللّٰهَ لَغَفُوْرٌ رَّحِيْمٌ** ﴿النحل: ۱۶﴾ اور اگر تم اللہ تعالیٰ کی نعمتوں کو گننے لگو تو تم اُن کا شمار نہ کر پاؤ گے، بے شک اللہ بہت بخشنے والا، نہایت مہربان ہے۔ حدیثِ پاک میں ہے: ”رسول اللہ صلی اللہ علیہ وسلم نے فرمایا: اے اللہ! میں تیری ثنا کا احاطہ نہیں کر سکتا، تیری کمال ثنا وہی ہے جو تو نے خود اپنی ذات کی فرمائی، (صحیح مسلم: ۴۸۶)“۔

علامہ ابن حجر ہیتمی شافعی لکھتے ہیں: ”اگر اس نے کہا: میں ایسے مقام پر پہنچ گیا کہ میں غمِ جان سے آزاد ہو گیا“، یہ کہنے سے اس کی تکفیر تو نہیں کی جائے گی، لیکن وہ مُبْتَدِع ہے (اور) فریبِ نفس میں مبتلا ہے، اسی طرح اگر کہا: ”میں اللہ کا عاشق ہوں یا وہ مجھ سے عشق فرماتا ہے“ تو مبتدِع ہے۔ علامہ سلیمان بن منصور شافعی لکھتے ہیں: ”اللہ تعالیٰ کی ذات کو عاشق اور معشوق کہنا جائز نہیں ہے، بلکہ ایسا کہنے والے کو سزا دی جائے گی [یعنی یہ ذات باری تعالیٰ کے شایانِ شان نہیں ہے]، (حَاشِيَةُ الْجَمَلِ عَلَى شَرْحِ الْمَدْبُحِ، جلد ۲، ص ۱۹۴)“۔

امام احمد رضا قادری سے سوال ہوا: ”اللہ تعالیٰ کو عاشق اور رسول اللہ صلی اللہ علیہ وسلم کو اس کا معشوق کہنا جائز ہے یا نہیں؟“، آپ نے جواب میں لکھا: ”ناجائز ہے، کیونکہ عشق کا معنی اللہ عزوجل کے حق میں محالِ قطعی ہے اور ایسا لفظ بے وُود و ثبوت شرعی حضرت عزت کی شان میں بولنا ممنوعِ قطعی ہے، ردالمحتار میں ہے: ”اللہ تعالیٰ کی ذات کے لیے کسی لفظ سے صرف محالِ معنی کا وہم بھی ممانعت کے لیے کافی ہے“۔

علامہ یوسف اردبیلی شافعی اَلْاَنْوَارِ لِإِعْقَالِ الْاَجْبَارِ میں شافعی اور حنفی علماء سے نقل

فرماتے ہیں: ”اگر کوئی شخص کہے: میں اللہ تعالیٰ سے عشق رکھتا ہوں اور وہ مجھ سے عشق رکھتا ہے، تو وہ بدعتی ہے، لہذا صحیح طریقہ یہ ہے کہ وہ یوں کہے: ”میں اللہ تعالیٰ سے محبت کرتا ہوں اور وہ مجھ سے محبت فرماتا ہے۔ جس طرح قرآن کریم میں ہے: ”اللہ تعالیٰ اُن سے محبت فرمائے گا اور وہ اللہ تعالیٰ سے محبت کریں گے، (المائدہ: ۵۴)“، اسی طرح امام ابن حجر مکی نے ’اعلام‘ میں نقل فرما کر اسے مقرر رکھا، (فتاویٰ رضویہ، جلد ۲۱، ص ۱۱۲ تا ۱۱۶)۔

مفتی محمد شریف الحق امجدی سے سوال ہوا: ”رسول اللہ صلی اللہ علیہ وسلم کو اللہ تعالیٰ کا دل بر، دل رُبا اور معشوق کہہ سکتے ہیں“، آپ نے جواب میں لکھا: ”اللہ تعالیٰ کی طرف نسبت کرتے ہوئے ان تینوں الفاظ: دل بر، دل رُبا اور معشوق میں سے کسی کا اطلاق صحیح نہیں ہے۔ یعنی یہ کہنا جائز نہیں کہ حضور اقدس صلی اللہ علیہ وسلم اللہ تعالیٰ کے دل بر یا دل رُبا یا معشوق ہیں، اس لیے کہ دل بر، دل رُبا کہنے میں باری تعالیٰ کے لیے ایہامِ تجسم (جسمانیت کا وہم پیدا ہوتا) ہے اور معشوق کہنے میں اثباتِ نقص، کیونکہ عشق کا حقیقی معنی محبت کی وہ منزل ہے جس میں جنون پیدا ہو جائے، (فتاویٰ شارح بخاری، جلد ۱، ص ۲۸۱)۔“

مراد یہ ہے کہ اللہ تعالیٰ کے لیے عاشق و معشوق کے الفاظ اور اللہ تعالیٰ کی نسبت سے رسول اللہ صلی اللہ علیہ وسلم کے لیے ’معشوق‘، ’دلبر‘ اور ’دل رُبا‘ کے الفاظ استعمال کرنا ذاتِ باری تعالیٰ کے شایانِ شان نہیں ہے اور علمائے کرام نے اس سے منع فرمایا ہے۔ تاہم رسول اللہ صلی اللہ علیہ وسلم کے مجبین کے لیے ’عاشق‘ کا لفظ بکثرت استعمال ہو رہا ہے، اس کی جمع عُشَّاق ہے اور ع کے فتح کے ساتھ عُشَّاق کے معنی ہیں: ”بہت زیادہ عشق کرنے والا“، یعنی یہ مبالغہ کا صیغہ ہے۔ البتہ رسول اللہ صلی اللہ علیہ وسلم کے لیے ’معشوق‘ کا لفظ کبھی نہیں سنا اور یہ لفظ آپ صلی اللہ علیہ وسلم کے شایانِ شان معلوم نہیں ہوتا، اس سے اجتناب بہتر ہے، حالانکہ معنوی اعتبار سے اس میں خرابی نہیں ہے، لیکن چونکہ یہ کلمہ مُبتذل ہے، سفلی جذبات کے لیے بھی استعمال ہوتا ہے، اس لیے ہماری رائے میں رسول اللہ صلی اللہ علیہ وسلم کے لیے معشوق کا کلمہ استعمال کرنا مناسب نہیں ہے۔ آپ صلی اللہ علیہ وسلم کے لیے حبیب اور محبوب کے کلمات استعمال کیے جائیں، ان میں حرمت ہے، وقار ہے، تقدیس ہے اور قرآن وحدیث میں اس کی ترغیب دی گئی ہے، بلکہ اسے ایمان کا تقاضا قرار دیا گیا ہے کہ

مومن کی نظر میں اللہ تعالیٰ اور اس کے رسول مکرم صلی اللہ علیہ وسلم کی ذواتِ مقدسہ صرف محبوب نہیں، بلکہ اکتب (محبوب ترین) ہونی چاہئیں۔

احادیث مبارکہ میں ہے:

(۱) ”حضرت انس رضی اللہ عنہ بیان کرتے ہیں: رسول اللہ صلی اللہ علیہ وسلم نے فرمایا: تم میں سے کوئی شخص مومن (کامل) نہیں ہو سکتا تا وقتیکہ وہ مجھے اپنے والد، اپنی اولاد اور تمام لوگوں کے مقابلے میں سب سے زیادہ محبوب (اکتب) نہ جانے، (صحیح البخاری: ۱۵)۔“

(۲) ”عبداللہ بن ہشام بیان کرتے ہیں: ہم نبی صلی اللہ علیہ وسلم کے ساتھ تھے، در اں حالیکہ وہ عمر بن خطاب کا ہاتھ پکڑے ہوئے تھے، حضرت عمرؓ نے عرض کی: یا رسول اللہ! آپ مجھے اپنی جان کے سوا ہر چیز سے زیادہ محبوب ہیں، تو نبی صلی اللہ علیہ وسلم نے فرمایا: نہیں! اُس ذات کی قسم جس کے قبضہ و قدرت میں میری جان ہے، تم اُس وقت تک مومن کامل نہیں ہو سکتے جب تک کہ میں تمہارے لیے تمہاری جان سے بھی زیادہ محبوب نہ ہو جاؤں، اس پر حضرت عمرؓ نے عرض کی: یا رسول اللہ! بخدا! اب آپ میرے لیے میری جان سے بھی زیادہ محبوب ہیں، تو نبی صلی اللہ علیہ وسلم نے فرمایا: عمر! اب تم نے کمال ایمان کو پالیا، (بخاری: ۶۶۳۲)۔“

رسول اللہ صلی اللہ علیہ وسلم کی نسبت سے اللہ تعالیٰ کے لیے لفظ ”شیدا“ کے اطلاق کے بارے میں مفتی شریف الحق امجدی لکھتے ہیں: ”(اللہ تعالیٰ) کو شیدائے محمد کہنا بھی جائز نہیں کہ اس میں معنی سوء کا احتمال ہے، کیونکہ شیدا کے معنی ہیں: ”آشفقتہ، فریفتہ، مجنون، عشق میں ڈوبا ہوا، عاشق“، اللہ تعالیٰ ان تمام باتوں سے مُنَزَّہ (پاک) ہے، (فتاویٰ شارح بخاری، ج ۱، ص ۱۴۱)۔“